

(८)

ललन लड़ैती जी लज रखिजाइ,
श्री पार्थिवि चंद जी पिता पति रखिजाइ ।
गुर नानक शाह मुंहिजी वाह पटिजाइ,
बालिड़ीअ खे सची राह दसिजाइ ।
जियें मछुली अ खे मिठो पाणी कजाइ,
श्री मैथिनि चन्द्र मूं खे मिठिड़ो लगाइ ।
श्री जानिक चंद्र जो क्यासु दिजाइ,
गरीबि श्रीखण्डि खे हुलासिड़ो दिजाइ ।
धुरणु गरीबि जो तुंहिजे घर खूं आहे,
गुरु बाबा रामदास आश पुजाइ ।
अगे बि तवहां जूं लख भलायूं मिठा,
हाणे बि गुरु नानक नेकी खटिजाइ ।
गरीब निवाज गुरु तूं ही अद्रोही आहीं,
गरीबि श्रीखण्डि सदां गदु गदिजाइ ।
थकिड़ी अ सां बाबा थोरिड़ो लाहि,

श्री जानिकि चंद्र घोटु जिअरे मिलाइ ।

अमृत वेलिड़ी अ जो अरिजुड़ो अघाइ,

जीअण जनम में मांदो न कजाई ।

गरीबिड़ी सदां गटु गदिजाई ॥

कृपा निधान साहिब मिठा फरमाईनि था : बोलिणा सति श्री
वाहगुरु ! कृपा निधान साहिब मिठा सतिगुर नानक देव जी सची
दरबार में पंहिजे हृदय में गहरे प्यार में भरिजी कांहिलिड़े चित
वेनती था कनि—मिठा बाबा ! समर्थ साहिब ! दाढ़ो कठिन
समयु आयो आहे । बाबा दशरथु महाराजु दिव्य धाम पधारियो
आहे । अमड़ि श्री कौशल्या महाराणी श्री श्रिंगी रिषि जे आश्रम में
यज्ञ ते विया आहिनि । गुर वशिष्ट देव भी ओढ़ाहुं विया
आहिनि । उतां प्रजा पालन जो गहिरो बंधनु श्री रामचंद्र महाराज
लाइ महिरिषि अष्टावक्र सां मोकिलियो अथनि । सन्देशु पाए
प्यारो श्रीराम चंद्रु अचानक प्रणु करे वेठो त गुरु वशिष्ठ खे
बुधाइजो त मा पूरी तरह प्रजारंजनु कंदुसि । उन कार्य में सामुहूं
ईदड़ सभु कठिनायूं पंहिजे सिर ते सहंदुसि । पंहिजे आत्मीय
जननि जो विछोड़ो बि सहिणो पयो त उन खां बि मुंहु न
मोड़ींदुसि मां वधीक छा चवां । मां प्रजा जे मन रखण लाइ

जे कदहीं पंहिजे दिलि खां बि धार थियणो पयो त कीन की
बाईदुसि ।

भोली भाली मुग्धा महाराणी श्री मिथिलेश नन्दनी प्रीतम
जा प्रजा जे प्रति इहे प्रेम निष्ठा भरिया उद्गार बुधी क्रोड़
धन्यवाद सां प्रीतम दे निहारे अनुराग में मगनु थी विया । जंहि
प्रीतम प्यारे खे पंहिजी प्रजा जो एतिरो खियालु आहे उन्हनि खे
पंहिजनि प्रिय जननि जो केतिरो न खियालु हून्दो । श्री युगल
सरकारि जो अहिड़ो अनूपमु स्नेह भावु दिसी प्रिया प्रीतम जे हित
जी मतवाली श्री कोकिलि देवी आवाक रहिजी वेई । अखिड़ियुनि
मां प्रेम जा आसूं वहण लगा । हथिड़ा जोड़े द्रकंदड़ चवनि सां
विनय कयाऊं त असां जी सरला स्वामिनि ! तवहां छा में
गद् गद् थी रहिया आहियो । भोरिड़ी अमड़ि ! तवहां इन्हनि
कठनि वचननि खे बि अमृत समान समुझी रहिया आहियो ।
कृपाल साहिब ! श्रीरंग जी कृपा सां तवहां लाइ इहे वचन शल
अमृत समान आनंदमयी थींदा । पर प्रीतम प्यारो त प्रजा जे रंग
में ज़णु रंगिजी पियो आहे । संदनि वचन तमामु गूढ़ा आहिनि ।
प्राण प्रिया स्वामिनि ! तवहां सदां प्रीतम जे हर वचन खे प्रीतम
जी महान उदारता ऐं स्नेह जी सीमा सोचे मुग्ध था थियो । लाभ

हानि जी तवहां बिन्हीं खे खबर न थी पवे । सतिगुरु साहिबु
सदां तवहां सां सहाय रहंदो । अहिड़े कठनि स्थिति में साहिब
मिठिड़नि सोचियो त कंहि खे सहायता लाइ पुकारियूं । उन
वक्त श्री मिथिलेश महाराज सरूप सतिगुर नानक शाह जी मन में
यादि आयनि । उन्हनि खे विनती कंदे चवण लगा त : समर्थ
सतिगुर ! हिन समय में तवहां जी कृपा जो ई आसिरो आहे ।

हमको को तो अब ईशगमि, कि मिथिलेश सहाइ ।

मिठा बाबा ! असां जे सर्वशं जीवन धन लड़ैती ललनि जी
हाणे लज रखिजाइं । मतां प्रजा रंजन जे प्रवाह में उन्मति श्री
राघव कुझु अनुचित न करे विहे । तूं ई सुजागु थी संभलिजाइं ।
बाबा ! वदो कार्यु अथई वदी ओन कजि साहिब सचा । पहिरीं
श्री

युगल जे सुख सनेह जी अभिलाषा साहिब मिठिड़नि खे जागी ।
पर पोइ वरी वर वेसाहिणि स्वामिनि अमड़ि जे सनेह जी लहर
में लुड़हंदे कृपाल साई मिठा रोई सुद्रिकिड़ भरे चवण लगा त
मिठा नाथ ! मुंहिजे प्राण नाथ श्री पार्थिवि चन्द्र स्वामिनि खे
सदां पंहिजे प्राण नाथ सां गदु रखिजाइं ।

साहिब मिठिड़नि जो श्री जू महाराजनि जे चरण कमलनि
सां पूर्ण पतिवृत धर्म वारो स्नेह सम्बंधु आहे । गुरु साहिब खे बि
इयें था अर्जु कनि त : तवहां श्री पार्थिवि चंद्र प्यारल जा प्यारा
पिता आहियो । उन्ही अ नाते सां हींअर तवहां खे ई सभु ओन
रखिणी आहे । तवहां ई त श्री रघुकुल जा सभ खां वधीक हितैषी
आहियो । सतिगुर नानक शाह साई ! मां तवहां जी ब़ारिड़ी
आहियां । मुंहिजो मनु भावी आशंका जी दुखमय लहिरियुनि में
वही रहियो आहे । मूंखे का बि वाह नज़रि नथी अचे । कृपा करे
मूं खे का रस भरी राह द़सियो । जंहि जतन करण सां श्री युगल
धणियुनि जो कदहीं बि विछोड़ो न थिए ।

बाबल मिठा ! जियं मछिली देवी पंहिजे प्रीतम जल देवता
सां पंहिजा प्राण पुई छदिया आहिनि । जल खां सवाय उन खे
कुझु बि मिठो न थो लगे । खीरु बि खारो थो लगे । उन में बि
जी न थी सघे । उन्हीय रीति मां बि मिठिड़ी मैथिलि चन्द्र
महाराज जे चरण कमलनि रूप सुधा सरोवर में राति दींह पेई
हुजां । सदां तरंदी तुड़िगंदी रहां । साहिब सचा ! मुंहिजे हृदय
में श्री रामचन्द्र प्यारल जे हृदय आकाश जे चन्द्रमा स्वामिनि श्री
मैथिलि चन्द्र महाराज जो गहिरो क्यासु भरे छदि छो त मुंहिजो

साहिबु प्रीतम जे प्रेम जो पागलु आहे । हर हाल में प्रीतम जे
प्यार में निछावर थी रहिया आहिनि । इन्हीय करे विनय थी
करियां त मां झझे प्यार ऐं क्यास सां पंहिजे सर्वश जीवन
साहिब खे सुखी करण जा यतन कंदी रहां ।

साहिब मिठा उन समय उन प्रेम जे वेग में दाढ़ो व्याकुलु
थी विया । उन व्याकुलता में पंहिजी हाल महरम स्नेहिणि
सहेली जी सम्भाल करे चयाऊं त उहा सहेली बि जेकर हितिडे
गदु हुजे त ब बरहं थी श्री प्रिया प्रीतम खे सुखी करियूं ऐं
को जतनु करियूं जियं ईदड़ आपदा जा बादल टरी वजनि ।

हे सतिगुर सचा ! गरीबि श्री खण्डि बिन्हीं सहेलियुनि खे
हृदय में अनूपम उत्साहु दिजाइं जियं दिलिड़ी सनेह में भिजंदी
हूंदे बि बाहिरां दिलि खे पको करे पंहिजे प्यारे साहिब खे चडी
तरह सम्भालींदा रहूं । साहिब मिठा द्रहनी गुरुनि खे हिक जोति
था ज़ाणींनि । इन करे वरी सतिगुर नानक जे सरूप श्री गुरु
रामदास साहिब खे पुकारीनि था ऐं विनय था करनि । हे
सतिगुर श्री राम दास साई ! असां सां सहाय थीउ । तवहां बि
त पिता रूपु हूंदे बि प्यारे श्री रामचन्द्र साई अ जे माधुर्य रस
में मोहिजी श्रीरामदास बणिया आहियो ।

असां गरीबि बारिड़ियूं आहियूं । तवहां जो घरु छदे बियो
किथां सचो आसिरो घुरंदियूंसीं । राति दीह तवहां वटि ई त
बादाइदियूंसीं । कृपाल प्रभू ! अगे बि तवहां जूं लखें क्रोड़ें भलायूं
आहिनि । तवहां जेई कृपा सां बनवास जा चोदहं वरिहिय युगल
सदां रंग भरिए आनंद में रहिया । बननि जा अथाह दुख ऐं
कशाला बि प्रिया प्रीतम ज़णु श्री अयोध्या जा आनंद भरिया दीह
समुझी बिना कष्ट जे लंघाए सुख सां घरिड़े में आया । नाथ !
हाणे बि नेकी खटिजि । कुसमय जी कोसी हवा शल श्री अवध
में कदहीं न अचे । असां जो इहो अरिजिड़ो कृपा करे मंजिजाइं ।
गरीब निवाज़ बाबा ! तूं सदां गरीबनि ते दयालू रहियो आहीं ।
असां गरीबि श्री खण्डि ते बि निवाज़श करे सदां स्वामिनि अमड़ि
जे चरण कमलनि सां गदु गदिजाइं । जियं मैगसि नामु गदु आहे
तियं रूप सां बि गदु रहूं । लीला में बि साथ रहूं ऐं धाम
में बि सदां साथ रहूं । शल प्रताप में, रहस्य में, गुणनि में प्रभाव
में सदां गदु रहूं । क्रोड़ कल्पनि ताई उहां शरणि न विछुड़े ।
बाझारा बापू ! हीणनि जा हमराह बाबल ! सज़ण जे सूरनि मूं खे
साणो करे छदियो आहे मूं सां भलाई करियो । हाणे हेखिली न
थी हली सघां । जेसीं प्राणनि में प्राणु आहे, जीवनु में जीवु आहे,

तेसी ताई असां जी दिलि रूपु दुलहनी दिलबर दूलह श्री
जानिकि चंद्र जे चरण कमलनि सां ओत पोत थी मिली रहे ।
विरह जी बाधा कटे छदियो । शल सदां जानिब जी मधुर यादि
में मस्तु रहूं । उहा वेलिड़ी क्रोड़ अमृत खां बि मथे आहे :

सा वेला कहु कौण है जिति प्रीतम पाई ।

मूरति भला संजोग है जो मिले गुसाई ॥

हिन मधुर अमृत वेलड़ी अ जो हीउ अरिजिड़ो अबल !
अवश्य अघाइजाइं । जियणु मरणु बई । मंगल रूप थियनि ।
जियं
बाबा दशरथ महाराज पंहिजो जीअण ऐं मरण बई संवारिया ।
जानिबु पुटु दिसंदो रहियो त जीअंदो रहियो । उहो प्राण वल्लभ
पुटु अखियुनि खां ओट में अचण ते प्राण निछावरु करे छदियाई ।
मिठा मालिक ! असां सां कुरिबु कजि जियं विछोड़े जी मांद में
प्राण न वजनि पर युगल जे मधुर मिलण जे आनंद में उन्मति
थी गरीबि श्री खण्डि जा सदां प्यासा प्राण कुरिबानु थी वजनि
जिते किथे गरीब श्रीखण्डि गटु हुजूं ।

साई मिठनि जी इहा अरिदास बुधी सतिगुर रामदास

साहिब दाढ़ो प्रसन्न थिया ऐं मधुर वरदानु दिनाऊं त : कुलवंत
ब़ची कोकिलि ! तवहां जूं सभु अभिलाषू सदां पूर्ण थींदियूं ।
सदां पंहिजे साहिब जे रंग आनंद में रीधा रहंदव ।

साहिब मिठा अमड़ि मिठी श्री युगल सरकार खे गोद में
करे लाद लदाए भोजन था कराईनि ।